



IL-KUMITAT TAR-REĠJUNI

Il-Kumitat tar-Reġjuni jinkludi 329 membru li jirrapreżentaw lill-awtoritajiet reġjonali u lokali tas-27 Stat Membru tal-Unjoni Ewropea. Huwa joħroġ opinjonijiet li jintalbu fil-każijiet tal-konsultazzjoni obligatorja (kif meħtieġ mit-Trattati) u fil-każijiet ta' konsultazzjoni volontarja, u, fejn ikun xieraq, joħroġ opinjonijiet fuq inizjattiva tiegħu stess. Il-membri tiegħu m'huma marbuta b'ebda mandat obligatorju. Huma jeżerċitaw dmirijiethom b'indipendenza sħiħa, fl-interess ġenerali tal-Unjoni Ewropea.

IL-BAŽI ĠURIDIKA

L-Artikolu 13(4) tat-Trattat dwar l-Unjoni Ewropea (TUE), l-Artikolu 300 u l-Artikoli 305 sa 307 tat-Trattat dwar il-Funzjonament tal-Unjoni Ewropea (TFUE), u diversi deċiżjonijiet tal-Kunsill li jaħtru lill-membri u l-membri supplenti tal-Kumitat, kif propost mill-Istati Membri, għall-mandat tagħhom ta' ħames snin.

L-OBJETTIVI

Il-Kumitat tar-Reġjuni (KtR), li gie stabbilit fl-1994, b'segwitu għad-dhul fis-seħħ tat-Trattat ta' Maastricht, huwa korp konsultattiv li jirrapreżenta l-interessi tal-awtoritajiet reġjonali u lokali fl-Unjoni Ewropea u jindirizza opinjonijiet f'isimhom lill-Kunsill u lill-Kummissjoni. Il-Membri jistgħu, pereżempju, ikunu mexxejja ta' awtoritajiet reġjonali, sindki jew rappreżentanti eletti jew mhux eletti tar-reġjuni u tal-bliet tas-27 Stat Membru tal-UE.

Fi kliem id-dikjarazzjoni tal-missjoni tiegħu stess, il-KtR huwa assemblea politika msawra minn persuni eletti fil-livell reġjonali u lokali li jaħdmu għall-integrazzjoni Ewropea. Huwa jirrapreżenta lit-territorji, ir-reġjuni, il-bliet u l-muniċipalitajiet kollha tal-UE fil-livell istituzzjonali.

Il-missjoni tiegħu hija li jinvolvi lill-awtoritajiet reġjonali u lokali fil-proċess Ewropew tat-teħid tad-deċiżjonijiet u li jhegġeġ partecipazzjoni akbar min-naħa taċ-ċittadini.

Biex jiżvolgi aħjar dan ir-rwol, il-KtR ilu jfittex li jingħata d-dritt li jirreferi l-każijiet ta' ksur tal-prinċipju ta' sussidjarjetà quddiem il-Qorti tal-Ġustizzja. Issa, b'segwitu għad-dhul fis-seħħ tat-Trattat ta' Lisbona, għandu dak id-dritt skont it-termini tal-Artikolu 8 tal-Protokoll Nru 2 dwar l-applikazzjoni tal-prinċipji ta' sussidjarjetà u proporzjonalità.

Fil-qasam tal-politika ta' koeżjoni, il-Kumitat tar-Reġjuni, permezz tal-Kummissjoni tiegħu għall-Politika ta' Koeżjoni Territorjali (COTER), jiffoka fuq l-evalwazzjoni tal-eżitu tan-negożjati dwar il-ftehimiet ta' sħubija u l-programmi operattivi, u l-applikazzjoni tal-



prinċipju tas-sħubija fil-kuntest tal-ipprogrammar tal-FSIE għall-2014-2020, kif ukoll fuq ir-rapporti ta' koeżjoni mill-Kummissjoni. Suġġetti oħra jinkludu l-mobbiltà fir-reġjuni b'diffikultajiet ġeografiċi u demografiċi, u ż-żewġ strateġiji makroreġjonali dwar ir-reġjun Adrijatiku u Joniku (EUSAIR) u r-reġjun tal-Alpi (EUSALP).

L-ORGANIZZAZZJONI

A. Il-kompożizzjoni (l-Artikolu 305 tat-TFUE, Deciżjoni tal-Kunsill (UE) 2019/852[1])

1. L-għadd u l-allokkazzjoni nazzjonali tas-siġġijiet

Bi qbil mad-dispożizzjonijiet [tad-Deciżjoni tal-Kunsill \(UE\) 2019/852](#) tal-21 ta' Mejju 2019, il-Kumitat tar-Reġjuni jinkludi 329 membru u għadd indaqs ta' membri supplenti, imqassma bejn l-Istati Membri kif ġej:

- 24 għall-Ġermanja, Franza u l-Italja;
- 21 għall-Polonja u Spanja;
- 15 għar-Rumanija;
- 12 għall-Awstrija, il-Belġju, il-Bulgarija, iċ-Ċekja, il-Greċja, l-Iżvezja, in-Netherlands, il-Portugall, u l-Ungerija;
- 9 għad-Danimarka, il-Finlandja, l-Irlanda, il-Kroazja, il-Litwanja u s-Slovakkja;
- 7 għall-Estonja, il-Latvja u s-Slovenja;
- 6 għal Ċipru u l-Lussemburgu;
- 5 għal Malta.

2. Kif jinħatru

Il-membri jinħatru għal ħames snin mill-Kunsill li jaġixxi b'unanimità fuq il-proposti li jsiru mill-Istat Membru kkonċernat (l-Artikolu 305 tat-TFUE). Għall-perjodu ta' bejn is-26 ta' Jannar 2020 u l-25 ta' Jannar 2025, il-Kunsill adotta [d-Deciżjoni \(UE\) 2019/2157](#) tal-10 ta' Diċembru 2019 li taħtar il-membri u l-membri supplenti tal-Kumitat tar-Reġjuni. Fl-20 ta' Jannar 2020, il-Kunsill adotta [d-Deciżjoni \(UE\) 2020/102](#), li biha ħatar ukoll il-membri u l-membri supplenti li għalihom irċieva proposti mill-Istat Membru rispettiv wara l-20 ta' Diċembru 2019. Il-mandat tagħhom huwa rinnovabbli. Il-membri jeħtiġilhom li jew ikollhom mandat elettoral i f'awtorità reġjonali jew lokali, jew ikollhom l-obbligu li jagħtu rendikont politiku ta' għemilhom lil assemblea eletta (l-Artikolu 300(3) tat-TFUE). Kull darba li siġġu ta' membru jew membru supplenti fil-KtR isir vakanti fi tmiem il-mandat tagħhom (eż. fi tmiem il-mandat reġjonali jew lokali li abbażi tiegħu jkun ġie propost il-membru), ikun hemm bżonn ta' deciżjoni separata tal-Kunsill.

B. L-istruttura (l-Artikolu 306 tat-TFUE)

Il-Kumitat tar-Reġjuni jeleġġi lill-President u l-uffiċjali tiegħu minn fost il-membri tiegħu għal mandat ta' sentejn u nofs. Jadotta r-Regoli ta' Proċedura tiegħu u jressaqhom għall-approvazzjoni tal-Kunsill (l-aħħar li ġew adottati kien fil-31 ta' Jannar 2014 abbażi tal-Artikolu 306(2) tat-TFUE). Il-ħidma tiegħu ssir fi ħdan sitt kummissjonijiet



speċjalizzati, li jfhejju l-abbozzi ta' opinjoni u ta' riżoluzzjoni li sussegwentement jitressqu għall-adozzjoni fil-plenarja. Bħala regola, jorganizza sitt sessjonijiet plenarji fis-sena.

Il-plenarja tiġi ppreseduta [mill-President](#) tal-assemblea (l-Artikolu 306 tat-TFUE) u l-funzjonijiet ewlenin tagħha huma li tadotta opinjonijiet, rapporti u riżoluzzjonijiet, tadotta l-abbozz tal-estimi tal-Kumitat rigward l-infiq u d-dħul, tadotta l-programm politiku tal-Kumitat fil-bidu ta' kull mandat, teleġġi l-President, l-Ewwel Viċi President u l-bqija tal-membri tal-Bureau, tistabbilixxi l-kummissjonijiet tematiċi fi ħdan l-istituzzjoni, kif ukoll tadotta u tirrevedi r-Regoli ta' Proċedura tal-Kumitat.

Għal finijiet ta' effiċjenza, il-Kumitat jikkondividi wħud mis-servizzi tas-Segretarjat permanenti tiegħu fi Brussell (ara l-Protokoll Nru 6 dwar il-lokalità tas-sede tal-istituzzjonijiet u ta' ċerti organi, korpi u dipartimenti tal-UE) mas-Segretarjat tal-Kumitat Ekonomiku u Soċjali Ewropew. Anke l-Bureau tal-Parlament Ewropew laħaq ftehim mal-KtR, fil-qafas tal-proċedura baġitarja tal-2014, biex b'mod kongunt jiggwadanjaw fl-effiċjenza fil-qasam tat-traduzzjoni. Il-Kumitat tar-Reġjuni (Taqsim 7 tal-baġit tal-UE) kellu baġit amministrattiv ta' madwar EUR 96 miljun għall-2018.

L-ATTRIBUZZJONIJIET

A. L-għoti ta' opinjoni fuq talba ta' istituzzjonijiet oħra

1. Il-konsultazzjonijiet obligatorji

F'ċerti każijiet, il-Kunsill u l-Kummissjoni għandhom l-obbligu li jikkonsultaw lill-Kumitat tar-Reġjuni qabel jiddeċiedu fuq kwistjonijiet li jikkonċernaw:

- l-edukazzjoni, it-taħriġ vokazzjonali u ż-żgħażaġħ (l-Artikolu 165 tat-TFUE);
- il-kultura (l-Artikolu 167 tat-TFUE);
- is-saħħa pubblika (l-Artikolu 168 tat-TFUE);
- in-netwerks trans-Ewropej fl-oqsma tat-trasport, tat-telekomunikazzjoni u tal-enerġija (l-Artikolu 172 tat-TFUE);
- il-koeżjoni ekonomika u soċjali (Artikoli 175, 177 u 178 tat-TFUE).

2. Il-konsultazzjonijiet volontarji

Il-Kummissjoni, il-Kunsill u l-Parlament jistgħu jikkonsultaw ukoll lill-Kumitat tar-Reġjuni rigward kwalunkwe kwistjoni oħra li jqisu xierqa.

Meta l-Parlament Ewropew, il-Kunsill jew il-Kummissjoni jikkonsultaw lill-Kumitat tar-Reġjuni (sew jekk ikun b'mod obligatorju u sew jekk b'mod volontarju), huma jistgħu jistabbilixxu skadenza (ta' xahar minn tal-anqas bi qbil mal-Artikolu 307 tat-TFUE) biex jagħti r-risposta tiegħu. F'każ li l-iskadenza tgħaddi mingħajr ma tkun inħarġet opinjoni, huma jkunu jistgħu jipproċedu mingħajr il-benefiċċju ta' opinjoni.



B. L-għoti ta' opinjoni fuq l-inizjattiva tal-Kumitat stess

1. Meta jiġi kkonsultat il-Kumitat Ekonomiku u Soċjali Ewropew, il-Kumitat tar-Regjuni jiġi informat dwar dan u jista' joħroġ huwa wkoll opinjoni dwar is-suġġett jekk jikkunsidra li jkun involuti l-interessi reġjonali tiegħu.

2. Bħala regola ġenerali, il-KtR jista' joħroġ opinjoni kull meta jqis li tali azzjoni tkun xierqa. Pereżempju, il-Kumitat ħareġ opinjonijiet fuq inizjattiva tiegħu stess f'dawn l-oqsma li ġejjin: l-imprizi żgħar u ta' daqs medju (SMEs), in-netwerks trans-Ewropej, it-turiżmu, il-fondi strutturali, is-saħħa (il-ġlieda kontra d-drogi), l-industrija, l-iżvilupp urban, il-programmi ta' taħriġ u l-ambjent.

C. Tressiq quddiem il-Qorti tal-Ġustizzja tal-Unjoni Ewropea – sfħarriġ ġudizzjarju ex post

Il-Kumitat jista' wkoll jiftaħ proċeduri quddiem il-Qorti tal-Ġustizzja sabiex jissalvagwardja l-prerogattivi allokatu lillu ([l-Artikolu 263 tat-TFUE](#)). Fi kliem ieħor, huwa jista' jiftaħ proċediment quddiem il-Qorti tal-Ġustizzja jekk jikkunsidra li ma jkunx ġie kkonsultat meta suppost kellu jkun jew jekk il-proċeduri ta' konsultazzjoni ma jkunux ġew applikati b'mod korrett (l-annullament ta' atti ([1.3.10](#))).

Id-dritt li jitressqu proċeduri skont [l-Artikolu 8 tal-Protokoll \(Nru 2\) dwar l-applikazzjoni tal-prinċipji tas-sussidjarjetà u tal-proporzjonalità, anness mat-Trattat ta' Lisbona](#), jekk il-proċeduri ta' konsultazzjoni ma jkunux ġew applikati b'mod korrett, jippermetti lill-Kumitat tar-Regjuni jitlob lill-Qorti tal-Ġustizzja biex jivverifika jekk att leġiżlattiv li jaqa' fl-ambitu tal-isfera ta' kompetenza tal-Kumitat jikkonformax mal-prinċipju ta' sussidjarjetà.

IR-RWOL TAL-PARLAMENT EWROPEW

Ir-Regoli ta' Proċedura tal-Parlament Ewropew (Anness VI, Punt XII) jagħtu lill-Kumitat għall-Iżvilupp Reġjonali (REGI) r-responsabbiltà għar-relazzjonijiet mal-Kumitat tar-Regjuni, l-organizzazzjonijiet ta' kooperazzjoni bejn ir-regjuni, u l-awtoritajiet lokali u reġjonali.

Skont [il-Ftehim ta' Kooperazzjoni bejn il-Parlament Ewropew u l-KtR tal-5 ta' Frar 2014](#):

- Il-KtR iħejji valutazzjonijiet tal-impatt dwar il-proposti għal leġiżlazzjoni tal-UE, li mbagħad jibgħat lill-Parlament fi żmien xieraq qabel ma tibda l-proċedura emendatorja. Dawn il-valutazzjonijiet tal-impatt jinkludu dettalji fil-livell nazzjonali, reġjonali u lokali dwar kif qed taħdem il-leġiżlazzjoni eżistenti, flimkien ma' opinjonijiet dwar titjib għal-leġiżlazzjoni proposta.
- Membru wieħed tal-KtR jiġi mistieden għal-laqqgħat kollha tal-kumitati rilevanti tal-Parlament. Dan ir-rapporteur jew kelliem jipprezenta l-opinjonijiet tal-KtR. Min-naħa tagħhom, ir-rapporteurs tal-Parlament jistgħu jattendu l-laqqgħat tal-kummissjonijiet tal-KtR.
- Il-kooperazzjoni leġiżlattiva ġenerali u l-pjan ta' ħidma jiġu diskussi darbtejn fis-sena bejn il-President tal-Konferenza tal-Prezidenti tal-Kumitati tal-Parlament u l-kontroparti tal-President fil-Kumitat tar-Regjuni.



Sa mill-2008 u kull sena, il-Kumitati REGI u COTER organizzaw laqgħa kongunta fil-qafas tal-avveniment "Open Days: il-Ġimgħa Ewropea tar-Reġjuni u l-Bliet".

Udo Bux
02/2020

